

په کندهار کې د جنایې عدالت په تأمین کې د مدافع وکیل رول

عبدالرحمن اخکزی

0704782018 / 0703662515

achakzaiabdulrahman@gmail.com

سمیع الله عزام

0703931702

samiullah.ezam@gmail.com

د حقوقو او سیاسي علومو پوهنځي د حقوقو څانگې استادان

لنډیز

عموماً په ټولو دعوو خاصاً په جنایې دعوو کې د مدافع وکیل رول مهم او د جنایې عدالت د تأمین د اساسي ارکانو څخه گڼل کېږي. نو ځکه د افغانستان ملي قوانینو، اسلامي شریعت او هم نړۍ والو اسنادو د مدافع وکیل حق ته لاسرسی د عادلانه محاکمې رکن بللی دی. متأسفانه په افغانستان او خاصاً په کندهار ولایت کې د علم او پوهې کچه ټیټه ده، چې له امله یې د ټولني اشخاص د خپلو هغه حقوقو څخه چې د یوې جنایې پروسې پرمهال یې لري، نا اگاه او بې خبره دي. مدافع وکیل ته چې قانون د افرادو بنسټیز حق گڼلی، اړتیا پیدا کېږي، تر څو د خپل مؤکل د حقوقو څخه د عدلي تعقیب په ټولو پړاوونو کې دفاع وکړي. دا چې مدافع وکیل د ټولنیز ژوند په ټولو او خاصاً په جنایې مسایلو کې د دومره زیات ارزښت څخه برخمن دی نو بناءً دغه څېړنه په کندهار ولایت کې د جنایې عدالت په تأمین کې د مدافع وکیل د رول په هکله تر سره سوې او لازم معلومات په کښې را ټول سوي دي، چې په جنایې عدالت کې یې د رول لرلو اړوند پوښتنو ته یې د ټولني خلکو تر ډېره مثبت جوابونه ورکړي دي. دا څېړنه تر یوه حده په کتابتوني او نوره ټوله په میداني ډول تر سره سوې ده چې پکښې د لمرنۍ ډاټا څخه زیاته استفاده سوې ده. د جنایې عدالت په تأمین کې د مدافع وکیل د رول معلومولو په موخه عامو خلکو او د عدلي او قضایې ارگانونو کارکوونکو ته د (۴۰۰) پوښتنلیکونو په وپشلو سره څېړل سوې ده. د دې څېړنې موخې دا وې؛ تر څو د وکالت اهمیت او شرعي کیفیت روښانه، د مدافع وکیل حقوق او وجایب واضح او په کندهار کې د جنایې عدالت په تأمین کې د مدافع وکیل رول روښانه سي، چې تر ډېره حده یادو موخو ته رسېدلي یو او ډیرو کسانو په دې برخه کې د مدافع وکیل رول ارزښتمن گڼلی دی.

کلیدي کلمات: تأمین، جنایې عدالت، مدافع وکیل، عدلي او قضایې ارگانونه

پېژندنه

دفاعي وسايلو او مدافع وکیل ته لاسرسی د اشخاصو بنسټيز حق دی، ځکه په ټولنه کې د عدالت تأمین د وکالت او مدافع وکیل د شتون سره ډېرې نژدې اړیکې لري. له همدې امله د مظلوم له حقوقو څخه دفاع، په مېړانه او خپلواکۍ د دندې تر سره کول د مدافع وکیل اصلي رسالت دی. نو ځکه د افغانستان ملي قوانينو، اسلامي شريعت او هم نړۍ والو اسنادو مدافع وکیل ته لاسرسی د عادلانه محاکمې رکن بللی دی. دا چې متاسفانه په کندهارۍ ټولنه په خاص ډول په اطرافي سيمو کې د پوهې کچه ډېره ټيټه ده چې له امله يې د ټولني افراد د خپلو هغو حقوقو څخه چې د يوې جنايي پروسې پر مهال يې لري خبر نه دي نو په دې صورت کې مدافع وکیل ته چې قانون د افرادو بنسټيز حق ګڼلی اړتيا پيدا کېږي تر څو د خپل مؤکل له حقوقو څخه د عدلي تعقيب په ټولو پړاوونو کې دفاع وکړي. په جنايي دعوو کې مدافع وکیل ډېر مهم رول لوبوي، ځکه مدافع وکیل د خپل مؤکل د رازونو ساتونکی دی او قاضي د خپل مؤکل د ځان، مال، ناموس او ازادۍ ساتني ته متوجه کوي. که څه هم د وکالت او مدافع وکیل اړوند ځيني ليکنې شتون لري: لکه د محمد ولي تدبير (۱۳۹۶)، ليکنه وکالت او دفاع، د محفوظ الله عارفي (۱۳۹۶)، ليکنه د مدني محاکماتو اصول، د محمد نصير حامدي ليکنه دفاع وکالت، د کابل پوهنتون د حقوقي زده کړو ملي مرکز لکچر نوټ وکالت او د دفاع فن مهارتونه او داسې نور... اما يادو ليکنو يوازي د دفاع وکالت او مدافع وکیل پر پېژندنه، تاريخچې، اهميت، حقوقو او وچايو او همدا راز په عمومي توګه ئې د جنايي عدالت په تأمین کې د مدافع وکیل رول او داسې نورو موضوعاتو تمرکز کړی دی. په کندهار ولايت کې د جنايي عدالت په تأمین کې د مدافع وکیل د رول په هکله کوم ځانګړي مواد او څېړنيز معلومات شتون نه لري، دا اړتيا را منځ ته کړه چې په کندهار ولايت کې د جنايي عدالت د تأمین په برخه کې د مدافع وکیل د رول د تثبيت او تشخيص په هکله معلومات او اطلاعات راټول سي او د يوې بشپړې څېړنې په توګه ټولني ته وړاندي سي، چې بالاخره مو د يوې ميداني څېړنې په ترڅ کې د جنايي عدالت په تأمین کې د مدافع وکیل د رول اړوند عامو خلکو او د عدلي او قضايي ارګانونو کارکوونکو ته پوښتليکونه و وپېشل او ډاټا مو راټوله او تحليل کړه چې تر ډېره حده خپلې موخې ته رسېدلي يو.

د څېړنې اهميت

دعووي معمولاً په ټولنه کې را منځ ته کېږي خو متاسفانه دا چې په کندهارۍ ټولنه کې د علم او پوهې کچه ټيټه ده او د حقوقي او جنايي مسايلو سره خلک تر زياته حده نا آشنا دي، نو نه سي کولای چې د دعوي پر مهال د خپلو بنسټيزو حقوقو څخه دفاع وکړي. دا چې دفاع اسلامي شريعت، ملي قوانينو او هم نړۍ والو اسنادو د بشر د طبعي او بنسټيزو حقوقو څخه بللې ده، نو دلته بيا د دې اړتيا سته چې متهم او مظنون د خپلو حقوقو څخه د دفاع په موخه ممکنه لاري وکاروي. يوه لاره ئې هم د مدافع وکیل ټاکنه ده، تر څو د دعوي په ټولو پړاوونو کې د نوموړي د حقوقو څخه دفاع وکړي او د قانون حقيقي تطبيق ته زمينه برابره کړي، تر څو جنايي عدالت په احسنه توګه تأمین او تطبيق سي. ځکه نو د اساسي قانون ۳۱ ماده ټولو افرادو ته د مدافع وکیل د ټاکلو حق ورکړی دی، ان تر دې چې د جزايي اجرا آتو قانون ۹ مادې په جنحه او جنايت کې د مدافع وکیل د شتون پر حتمي والي سر بېره ئې متهم ته په اړوند قضيه کې تر درو تنو مدافع وکیلانو د ټاکنې واک ورکړی دی، خو دا چې دفاع وکالت په افغانستان او خاصاً په کندهار کې يو نوی فن او شغل دی او خلک ورسره آشنا نه دي او نه ئې هم په جنايي برخه کې په اهميت باندي پوهېږي. د دې دليل بيا پر عدلي او قضايي ارګانو باندي د خلکو عدم اعتقاد او نه باور دی، چې دوی مدافع وکیلان هم د هغوی په رديف کې راولي. نو دلته د دې اړتيا شتون لري چې په کندهار کې بايد په دې هکله څېړنه تر سره سي، تر څو واقعاً هم په جنايي عدالت کې د مدافع وکیل رول واضح سي. دا چې د مدافع وکیل رول په جنايي ساحه کې دومره زيات ارزښت لرونکی دی، نو دغه موضوع د دې ايجاب کوي چې بايد په دې برخه کې څېړنه تر سره سي.

د څېړني موخي

۱. د وکالت، مدافع وکیل او حقوقي مساعد پېژندل.
۲. په کندهار کې د جنایي عدالت په تأمین کې د مدافع وکیل د رول روښانه کول.

د څېړني فرضیه

داسې څرگندېږي چې په کندهار کې د جنایي عدالت په تأمین کې مدافع وکیل د زیات رول لرونکی دی.

د څېړني پوښتنه

آیا په کندهار کې د جنایي عدالت په تأمین کې مدافع وکیل رول لري؟


د څېړني مېتودولوژي

دا څېړنه یوه میداني څېړنه ده. چې د (۱۳۹۹ل.) کال د اسد د میاشتي څخه تر قوس میاشتي پورې د پنځو میاشتو په ترڅ کې د کندهار په ښار کې د جنایي عدالت په تأمین کې د مدافع وکیل د رول په هکله تر سره سوې ده. په دې څېړنه کې عامو خلکو او د عدلي او قضایي ارگانو کارکوونکو ته د څېړني له ټول ۸۰۰ کسانو نفوس څخه د تصادفي او خاص هدف نموني ټاکنې مېتودونو د کارولو په نتیجه کې ۴۰۰ کسان د نمونې اندازه وټاکل سوه، پوښتنلیکونه ور ته وپېشل سول. په یاد پوښتنلیک کې ۱۲ پوښتنې ځای پر ځای سوې وې، چې ترلې او نیمه ترلې جوړښت ئې درلود. د پوښتنلیکونو له لارې ترلاسه سوې ډاټا د (Ms Excel) پروگرام په مرسته تحلیل سوې ده او د څېړني د ترسره کېدو پر مهال د څېړني حقوقي او اخلاقي اړخونه مراعت سوې دي.

(Analysis of Data) د ډاټا تحلیل

د دې څېړني پوښتنلیک دولس ترلې او نیمه ترلې پوښتنې لرلې، چې د (Ms Excel) پروگرام په مرسته په لاندې ډول تحلیل او په گرافونو کې ترتیب او تنظیم سوې دي:

لومړۍ پوښتنه: آیا مدافع وکیل د جنایي عدالت په تأمین کې رول لري؟



لومړۍ شکل


پورتنۍ پوښتنې ته ۴۰۰ کسانو جواب ویلی دي، چې له جملې څخه ئې ۳۱۲ کسانو په (هو) او ۸۸ کسانو په (نه) سره جواب ورکړی دی. دا چې د (هو) او (نه) جوابونو په هکله د جواب ویونکو څخه دلایل هم غوښتل سوې دي، نو د هغو کسانو دلایل چې یادي پوښتنې ته ئې په (هو) جواب ورکړی دادي:

د مدافع وکیل شتون د عادلانه محاکمې شرط دی، مدافع وکیلان د مظنون او متهم له قانوني حقوقو څخه دفاع کوي او حق حقدار ته سپاري. مدافع وکیل د ناحقه مجازاتو مخنیوی کوي، د شخص د بې گناهی له پاره دلایل را ټولوي، د دعوو په مخته وړلو سره خلکو ته سهولتونه ایجادوي او د عدلي او قضايي ارگانونو د خود سړيو د مخنیوي سبب هم گرځي.

هغو کسانو چې يادي پوښتنې ته ئې په (نه) سره جواب ورکړی دی وايي چې مدافع وکیل د جنایي عدالت د تطبيق توان نه لري، بلکې په محکمې، څارنوالۍ او پوليسو پوري اړه لري او زیاتره مدافع وکیلان د رشوت او واسطه بازی پر بنسټ دعوایي مخ ته وړي.


په هر صورت، په پورتنی جواب کي د (الف) مورد د فیصدۍ زیاتوالی د دې ښکارندوی دی چې نن ورځ مدافع وکیلانو د جنایي عدالت په تأمین کي زیات رول لوبولی دی او په کندهار کي خلک د دفاع وکالت په ارزښت او د جنایي عدالت په تأمین کي د مدافع وکیل په رول پوهېدلي دي.

دوهمه پوښتنه: په عمومي توگه په کندهار کي د جنایي عدالت په تأمین کي مدافع وکیل څومره رول لوبولی دی؟



پورتنۍ پوښتنې ته له ۴۰۰ کسانو څخه ۳۹۶ کسانو جواب ویلی دی او پاته ۴ کسانو جواب نه دی ویلی. په شکل کي معلومېږي چې د (ج) مورد ۵۰ سلنه ښيي چې ۱۵۷ کسانو ټاکلی دی، دا ددې ښکارندوی کوي چې اوس نسبت پخوا ته مدافع وکیلانو د جنایي عدالت په تأمین کي زیات رول لوبولی دی.

درېیمه پوښتنه: ایا د مدافع وکیلانو د هڅو پر بنسټ به په ټولنه کي امنیت او نظم تأمین سي او که نه؟




پورتنۍ پوښتنې ته ۴۰۰ کسانو جواب ویلی دی چې له جملې څخه ئې ۳۱۰ کسانو په (هو) او ۹۰ کسانو په (نه) جواب ورکړی دی. د هغو کسانو دلایل چې یادي پوښتنې ته ئې په هو جواب ور کړی دی: که مدافع وکیل خپله دنده په سم ډول تر سره کړي نو د جرایمو مخنیوی به سوی وي او خلک به هڅه کوي د امنیت او نظم خلاف کړني تر سره نه کړي. ددې ترڅنګ، که په ټولنه کې حق حقدار ته و نه سپارل سي نو بې نظمي او ګډوډي را منځ ته کوي. دا چې مدافع وکیل هڅه کوي تر څو حق حقدار ته ورسېږي نو دا د امنیت او نظم په تأمین کې مرسته کوي او مدافع وکیل د امنیت او نظم په تأمین کې هغه وخت رول لرلای سي چې په غیر قانوني اعمالو لاس پوري نه کړي او د مجرم له جرم څخه نه بلکې د هغه له حقوقو څخه دفاع وکړي.

هغو کسانو یادي پوښتنې ته ئې په (نه) جواب ورکړی لاندې دلایل درلودل: دفاع وکالت نظامي ځواک نه دی، نو نه سي کولای چې د امنیت او نظم په برخه کې مؤثره رول ولوبوي او هم مدافع وکیلان نه غواړي چې جرایم کم سي، ځکه د دوی له پاره کاري او عایداتي سرچینه ده.

په دریم شکل کې لیدل کېږي چې د (هو) جواب کچه تر (نه) لوړه ده او دا د دې ښکارندوی کوي چې د مدافع وکیلانو هڅي د عدلي او قضايي سیستم د یو عنصر په توګه په ټولنیز نظم کې رول لري.


څلورمه پوښتنه: ستاسې په نظر دولت د بې وسو او غریبو خلکو له پاره په څومره اندازه حقوقي او جنایي خدمات وړاندې کړي دي؟



څلورم شکل

پورتنۍ پوښتنې ته له ۴۰۰ کسانو څخه ۳۹۲ کسانو جواب ویلی دی او پاته ۸ کسانو جواب نه دی ویلی. په یاده پوښتنه کې د ۲۵ سلنه کټګورۍ د انتخاب د اندازې زیاتوالی ښيي، چې د حقوقي مساعدینو تشکیلات او په ټوله کې د دولت امکانات کم دي او نه سي کولای چې په کافي اندازه د ټولني خلکو ته حقوقي خدمتونه وړاندې کړي.

پنځمه پوښتنه: په کندهار کې د جنایې عدالت د تأمین په برخه کې شخصي مدافع وکیلانو او که حقوقي مساعدینو زیات رول لوبولی دی؟




پورتنۍ پوښتنې ته له ۴۰۰ کسانو څخه ۳۹۶ کسانو جواب ویلی دی او پاته ۴ کسانو جواب نه دی ویلی. د یادي پوښتنې په جواب کې ۲۴۴ کسانو ویلي چې د جنایې عدالت په تأمین کې شخصي مدافع وکیلان زیات رول لوبولی دی او ۱۵۲ کسانو ویلي چې حقوقي مساعدینو د جنایې عدالت په تأمین کې رول لوبولی دی. هغو کسانو چې شخصي مدافع وکیلان کټګوري ټاکلې ده وایي، دا چې شخصي مدافع وکیلان د حق الزحمې په بدل کې کار کوي نو هڅه کوي تر څو جرم په دقیق او هر اړخیز ډول وپلټي او قضیه په خپله ګټه پای ته ورسوي. د کندهار د خلکو اقتصادي وضعیت نسبت ګاونډیو ولایتونو ته ښه دی، نو کولای سي چې شخصي مدافع وکیل وټاکي او مدافع وکیل د خان د شهرت او محبوبیت له پاره هڅه کوي تر څو قضیه په سم او دقیق ډول منځ ته یوسي.

هغه کسان چې حقوقي مساعدین کټګوري ئې ټاکلې په دې اند دي چې، حقوقي مساعدین پرته له کومي حق الزحمې څخه حقوقي خدمات وړاندي کوي. ټولنه غریبه ده او افراد د شخصي مدافع وکیل د ټاکلو توان نه لري، په داسې حال کې چې شخصي مدافع وکیلان تر هر څه پیسو ته زیات ارزښت ورکوي. حقوقي مساعدین د ټولني او فرد دواړو ګټې په نظر کې نیسي، په داسې حال کې چې شخصي مدافع وکیلان یوازی او یوازی د فرد (مؤکل) ګټو ته ترجیح ورکوي.

په هر صورت، په پورتنی جواب کې شخصي مدافع وکیلانو د فیصدۍ د زیاتوالي عوامل د شخصي مدافع وکیلانو دقت، مسلکي والی او په صحیح ډول د مؤکل له حقوقو څخه د عدلي او قضایي ارګانونو په وړاندي دفاع کول ښيي.

شپږمه پوښتنه: ایا تاسې د مدافع وکیلانو له کړنو، فعالیتونو او هڅو څخه راضي یاست؟




شپږمې پوښتنې ته پوره ۴۰۰ کسانو جواب ویلی دی، چې له جملې څخه ۲۲۹ کسانو (هو) او ۱۷۱ کسانو (نه) کټګورۍ په نښه کړي دي. دا چې د (هو) او (نه) جوابونو په هکله د جواب ویونکو څخه دلایل هم غوښتل سوي دي، نو دلایل ټي په لاندې ډول دي:

لومړۍ، د هغو کسانو دلایل چې یادي پوښتنې ته ټي په (هو) جواب ورکړی دی: په هغه صورت کې راضي یو چې په رښتینولۍ او ایاندارۍ خپله دنده ترسره کوي. دا چې مدافع وکیل هڅه کوي چې د مؤکل له حقوقو څخه په نښه توګه دفاع وکړي او نه پرېږدي چې په شکل د اشکالو ټي د مؤکل پر حقوقو تېری وسي. مدافع وکیلان هڅه کوي چې حقایق او شواهد محکمې ته وړاندې کړي، ترڅو بې ګناه کسان له مجازاتو څخه خلاص سي.

دوهم، د هغو کسانو دلایل چې یادي پوښتنې ته ټي په (نه) جواب ور کړی دی: د صلاحیت او مسؤلیت تر منځ تناسب نه پېژني او اخلاقي نزاکتونه نه مراعتوي. ټول یوازي او یوازي د شخصي منافعو او ګټو له پاره کار کوي. د هغو کسانو څخه نښه او مؤثره دفاع کوي چې قوت او پیسې لري.

په هر صورت، د (الف) مورد د فیصدۍ زیاتوالی لامل دا دی چې شخصي مدافع وکیلانو خپله دنده په سم شکل تر سره کړې ده، نو همدا علت دی چې خلک ځني راضي دي.

اوومه پوښتنه: د دې له پاره چې مدافع وکیل د جنایي عدالت په تأمین کې مؤثره رول ولوبوي باید کومې ځانګړنې ولري؟




اووم شکل

پورتنۍ پوښتنې ته له (۴۰۰) کسانو څخه (۳۹۰) کسانو جواب ویلی دی او (۱۰) کسانو جواب نه دی ویلی. په یاده پوښتنه کې د (د) مورد تر ټولو زیات انتخاب سوی دی. په دوهم قدم کې د (ج) د انتخاب د فیصدۍ زیاتوالی د دې ښکارندوی کوي چې ټولنه اسلامي ده او خلک په اسلامي شریعت او قانون پوهه او عملي کول ټي د مدافع وکیلانو له پاره زیات اړین بولي.

اتمه پوښتنه: د قانون او ټولني له عرف څخه خبرتيا او د دفاعي مهارتونو لرل د مدافع وکیل سره د جنایې عدالت په تأمین کي څومره


مرسته کولای سي؟



اتم شکل

پورتنۍ اتمې پوښتنې ته د (۴۰۰) کسانو له جملې څخه (۳۸۹) کسانو جواب ویلی دي او (۱۱) کسانو جواب نه دي ویلی. د یادي پوښتنې په جوابونو کي د (ب) مورد د انتخاب فیصدۍ زیاتوالی د دې ښکارندوی دي چې زموږ ټولنه له یوه لوري اسلامي او له بله لوري عرفي ټولنه ده یعني د اسلامي شریعت تر څنگ عرف او عاداتو ته هم زیات ارزښت ورکوي.

نهمه پوښتنه: ایا د مدافع وکیلانو له لوري د قانون او عرف خلاف فعالیتونه تر سره کول د ناوړه تاثیراتو لرونکي دي؟




نهم شکل

پورتنۍ پوښتنې ته پوره (۴۰۰) کسانو جواب ویلی دي. یادي پوښتنې ته (۳۰۱) کسانو په (هو) او (۹۹) کسانو په (نه) جواب ورکړی دي. د هغو کسانو دلایل چې په هو سره ئې جواب ویلي دي، دا چې کندهار یوه عرفي او عنعنوي ټولنه ده، نو که مدافع وکیل د عرف او عاداتو خلاف کړني ترسره کړي نو د خلکو جدي غبرګونونه به را وپارېږي او د خپل حیثیت او موقف له زیان سره به مخ سي. د مدافع وکیلانو له لوري د قانون او عرف خلاف کړني د قانون حاکمیت او ټولنیز نظم له ګواښ سره مخ کوي. هغو کسانو چې په نه سره جواب ویلی دي په دې اړه هیڅ یوه هم د خپلي خبري د ثبوت له پاره کوم منطقي دلیل نه دي وړاندي کړی.

په هر صورت، په پورتنۍ پوښتنه کي د (هو) مورد د فیصدۍ زیاتوالی د دې ښکارندوی دي چې د مدافع وکیلانو له لوري د قانون او عرف خلاف کړني تر سره کول، د بېلا بېلو ناوړه اغېزو لرونکي دي، ځکه چې د قانون حاکمیت له منځه وړي او د مدافع وکیلانو په وړاندي د ټولني عکس العملونه را پاروي.


لسمه پوښتنه: ایا په کندهار ولایت کېښي خلک پر مدافع وکیلانو باور او اعتماد کوي؟



پورتنۍ لسمې پوښتنې ته د (۴۰۰) کسانو له جملې څخه (۲۲۴) کسانو په (هو) سره جواب ویلی دي او (۱۶۳) کسانو په (نه) سره جواب ویلی دي. دا چې د (هو) او (نه) جوابونو په هکله د جواب ویونکو څخه دلایل هم غوښتل سوي دي نو لومړی د هغو کسانو دلایل چې یادي پوښتنې ته ئې په (هو) جواب ورکړی په دې ډول دي، اوس د کندهار د خلکو د حقوقي پوهې په کچه کې زیاتوالی راغلی او د مدافع وکیلانو په ارزښت پوهیږي. مدافع وکیلان خلکو ته حقوقي مشورې ورکوي او ذیصلاح مراجعو کې د دوی له قانوني حقوقو څخه دفاع کوي. دوهم د هغو کسانو دلایل چې یادي پوښتنې ته ئې په (نه) جواب ورکړی دی په دې ډول دي، کندهار عرفي ټولنه ده، نو قضایاوو ته ئې تر رسمي عدالت غیر رسمي عدالت زیاته رسیدګي کوي. د ټولني زیاتره خلک مدافع وکیلان په رشوت او فساد ککړ بولي نو باور نه پر کوي. زیاتره مدافع وکیلان د مجرمینو او مفسدینو لاس نیوی کوي، چې د خلکو د اعتماد د کموالي لامل سوی دی.

په هر صورت، په پورتنۍ جواب کې د (الف) مورد د فیصدۍ زیاتوالی د دې ښکارندوی دی چې اوس د ټولني د خلکو په حقوقي پوهه کې زیاتوالی راغلی او پر مدافع وکیلانو اعتماد کوي، ځکه چې د دوی له قانوني حقوقو څخه دفاع کوي .


یوولسمه پوښتنه: ایا د مدافع وکیلانو غیر قانوني کړني د جنایي عدالت په منځ کې خنډ را منځ ته کولای سي؟



یوولسمې پوښتنې ته له (۴۰۰) کسانو څخه (۳۹۰) کسانو جواب ویلی او (۱۰) کسانو هیڅ جواب نه دی ویلی. هغه کسانو چې جواب ویلی دی له جملې څخه ئې (۲۹۵) کسانو په (هو) سره جواب ویلی دي او (۶۵) کسانو په (نه) سره جواب ویلی دي .

د پورتنیو جوابو په اړه له جواب ویونکو څخه دلایل غوښتل سوي چې لمړی د هغو کسانو دلایل ذکر کيږي چې په هغو سره ئې جواب ویلي دي: د غیر قانوني کړنو تر سره کول خپله جرم او د عدالت خلاف عمل دی. د مدافع وکیلانو له لوري د غیر قانوني کړنو په پایله کې حق و حق دار ته نه رسېږي. د مدافع وکیل د غیر قانوني کړنو په پایله کې سره د دې چې جنایي عدالت نه تامینېږي، د ټولني اعتماد او باور هم له منځه وړي. هغو کسانو چې هیڅ په نه سره جواب ویلي هغوی یوه هم د خپلي خبرې د ثبوت له پاره کوم منطقي دلیل نه دی وړاندي کړی. په هر صورت، په پورتنۍ جواب کې د (الف) مورد د فیصدي زیاتوالی د دې څرگندونه کوي چې د مدافع وکیلانو غیر قانوني کړني د جنایي عدالت د تأمین په برخه کې خنډونه را منځ ته کولای سي .

دولسمه پوښتنه: ستاسې په نظر په کندهار کې د مدافع وکیلانو د فعالیتونو په وړاندي کوم خنډونه وجود لري؟



دولسمې پوښتنې ته پوره (400) کسانو جواب ویلي دي. دولسم شکل په کندهار ولایت کې د مدافع وکیلانو د فعالیتونو په وړاندي د خنډونو موجودیت نښي. په یاده پوښتنه کې د (د) مورد د انتخاب فیصدي د زیاتوالی تر څنګ د (ب) مورد هم هغه دی چې لا تر اوسه زموږ د ټولني خلک ځني کړيږي.

مباحثه

هغه پوښتنې چې د وکالت او مدافع وکیل د پېژندنې او په جنایي عدالت کې د هغه د رول اړوند د کندهارۍ ټولني له خلکو سره موجودي وې، د دې څېړني په مرسته واضح سوي دي، چې په کندهار کې مدافع وکیل د جنایي عدالت په تأمین کې رول لري. همدارنگه پر مدافع وکیلانو د خلکو د اعتماد موضوع هم څېړل سوې او د څېړني پایلو وښوده چې په حقیقت کې د ټولني زیاتره خلک په کندهار کې پر مدافع وکیلانو اعتماد لري او دلایل ئې هم د خلکو په حقوقي پوهه کې د زیاتوالي را تلل او د مدافع وکیلانو له لوري په سم او مسلکي ډول د دندو تر سره کول، ښودل سوي دي. همداراز دا هم معلومه سوه چې مدافع وکیل باید د ځینو ځانګړو دفاعي مهارتونو لرونکی وي، لکه مسلکیت، رښتینولي، ژمنتیا او په شریعت او قوانینو پوهه. د دې ترڅنګ هغه موارد چې په کندهار کې د مدافع وکیلانو د فعالیتونو په وړاندي خنډ ګرځي هم روښانه سول، چې بنسټیز مورد ئې په عدلي او قضايي ارگانونو کې د اداري فساد شتون بلل سوی دی. دغه څېړنه د نورو څېړنو په پرتله نوي معلومات وړاندي کوي او تر ډېره هڅه سوې چې له لمړنۍ (Primary) ډاټا څخه پکښې استفاده وسي. د نمونې لږ اندازه او یوازي د پوښتلیک په واسطه د ډاټا راټولول د څېړني نیمګړې ټکي دي او د څېړني پر مهال د جواب ویونکو لخوا د پوښتلیکونو نه جواېول او د کرونا ویروس ګواښونه د څېړني لوی محدودیتونه او خنډونه ول.

په آخیر کې د څېړنې د پایلو پر بنسټ لاندې وړاندیزونه وړاندې کېږي:

۱. مدافع وکیلان باید خپله دنده د قانون، شریعت، عرف او دفاعي مهارتونو په چوکاټ کې تر سره کړي.
۲. دا چې د مدافع وکیل لړل د افرادو اساسي حق دی، نو محاکم، څارنوالي او پولیس باید افراد له دې حق څخه خبر کړي.
۳. مدافع وکیل باید د خپلو مؤکلینو له حقوقو څخه په واقعي ډول دفاع وکړي او هڅه وکړي چې د جنایي عدالت په تأمین کې مؤثره رول ولوبوي.
۴. د مدافع وکیلانو خپلواکه ټولنه باید د بېلا بېلو تگلارو په واسطه د ټولني افرادو ته د دفاع وکالت د ارزښت په هکله عامه پوهاوی ورکړي.
۵. مدافع وکیلانو خپلواکه ټولنه، عدلی وزارت او نړۍ وال مؤسسات باید د مدافع وکیلانو او حقوقي مساعدینو د حقوقي فهم او مسلکي مهارتونو د زیاتوالي له پاره روزنیز پروګرامونه دایر کړي.

پایله

د پورتنۍ څېړنې په پای کې دې پایلې ته رسېږو دفاع د بشر طبعي حق دی، نو مظنون او متهم کولای سي چې د جزایي دعوې په ټولو پړاوونو کې د خپلو قانوني حقوقو څخه دفاع وکړي، خو په افغانستان او خاصاً په کندهار ولایت کې د علم او پوهې کچه ټیټه ده، چې له امله ئې د ټولني افراد د خپلو هغو حقوقو څخه چې د یوې جنایي پروسې پر مهال ئې لري، بې خبره دي نو په دې صورت کې مدافع وکیل ته چې قانون د افرادو بنسټیز حق ګڼي اړتیا پیدا کېږي تر څو د خپل مؤکل له حقوقو څخه د عدلي تعقیب په ټولو پړاوونو (کشف، تحقیق، قضایي تعقیب، محاکمه او د حکم تنفیذ) کې دفاع وکړي. په جنایي دعوو کې مدافع وکیل ډېر مهم رول لوبوي او د جنایي عدالت د تأمین له اساسي ارکانو څخه ګڼل کېږي، ځکه مدافع وکیل د خپل مؤکل د رازونو او د قانون د حاکمیت ساتونکی دی؛ یعنې قاضي متوجه کوي تر څو د خپل مؤکل د ځان، مال، ناموس او ازادۍ ساتنې ته ئې متوجه کړي، ځکه نو اسلامي شریعت، د افغانستان ملي قوانینو او هم نړۍ والو اسنادو مدافع وکیل ته لاسرسی د عادلانه محاکمې رکن بللی دی. په هر صورت د دې څېړنې پایلو وښوول چې نن ورځ په کندهار کې د جنایي عدالت په تأمین کې مدافع وکیل رول لوبولی او دلیل ئې هم د یوه لوري د خلکو د حقوقي پوهې زیاتېدل او د مدافع وکیلانو له لوري د خپلو دندو په سم او مسلکي ډول مخ ته وړل دي.

ماخذونه

- اساسي قانون (۱۳۸۲ ل.). ۸۱۸ رسمي جریده، ۳۱ ماده.
- تدبیر، محمد ولي، (۱۳۹۶ ل.). وکالت او دفاع: مستقل څېړندویه ټولنه.
- جزایي اجرا آتو قانون (۱۳۹۳ ل.). ۹ ماده.
- حقوقي مرستو مقررہ (۱۳۹۸ ل.). ۱۳۵۵ رسمي جریده، ۳ ماده.
- دانش، حفیظ الله (۱۳۹۸ ل.). جزا نړیوال حقوق: مستقل څېړندویه ټولنه، ۴ م.
- عارفي، محفوظ الله (۱۳۹۶ ل.). د مدني محاکماتو اصول.
- مدافع وکیلانو قانون (۱۳۸۶ ل.). ۵ ماده.
- مدني قانون (۱۳۵۵ ل.). ۳۵۳ رسمي جریده، ۱۵۵۴ ماده.
- وکالت او دفاع فن مهارتونه، کابل پوهنتون د حقوقي زده کړو ملي مرکز.

The Role of Defense Lawyer in Ensuring Criminal Justice in Kandahar

Abdulrahman Achekzai and Samiullah Ezam

Abstract

In all cases, especially in criminal cases, the role of a defense lawyer is considered important and one of the main pillars in ensuring criminal justice. Therefore, Afghanistan's national laws, Islamic Sharia and international documents have called access to the right of defense counsel a pillar of fair trial. Unfortunately, the level of knowledge is low in Afghanistan and especially in Kandahar province, which is why community individuals remain unaware of their rights during the criminal process. A defense lawyer who considers the law to be the fundamental right of individuals is required to defend the rights of his client at all stages of prosecution. The fact that defense lawyers are so important in all social life and especially criminal matters is therefore conducted in Kandahar province regarding the role of defense attorney in ensuring criminal justice and has gathered the necessary information to answer a large number of questions. This research is both library and field. The first data has been used a lot. 400 questionnaires have been distributed to the public and judicial organs staff to determine the role of defense counsel in ensuring criminal justice. The aim of this study is to clarify the importance and quality of advocacy, clarify the rights and duties of defense lawyers and clarify the role of defense attorney in ensuring criminal justice in Kandahar. We have achieved more than 100 goals and many people consider the role of defense lawyer important in this regard.

Keywords: Justice Provision, Supply, Criminal Justice, Lawyer Defense, Judicial Organs

د کندهار په تعليمي او تحصيلي خصوصي سکتور کې د کارمندانو د عدم رضایت عوامل

محمدانور انوري

0705290052

afghananwari52@gmail.com

عصمت الله سلیمي

0700325093

samat.salimi2004@gmail.com

شجاع آرین

0798527829

shujaaryen@gmail.com

د حقوقو او سیاسي علومو پوهنځي د سیاسي علومو او نړۍ والي اړیکي خانگي استادان

لنډيز

بشري منابع د سازمان تر ټولو حیاتي برخه ده، چې نن سبا سازمانونه دې ته متوجه سوي چې څه ډول د بشري منابع کاري مؤثریت زیات کړي او له دې قوې څخه حد اکثر گټه واخیستل سي. د بشري قوې په کاري مؤثریت کې زیات والی د یادي قوې په رضایت او عدم رضایت پوري اړه لري، لکه څرنګه چې په دې څېړنه کې تر ډېره هغه عوامل چې د کندهار په تعليمي او تحصيلي خصوصي سکتور کې د عدم رضایت سبب کېږي، څېړل سوي، چې تر ټولو عمده ئې (په سازمان کې کارمندانو ته د ورکړل سوي صلاحیت او مسؤولیت تر منځ عدم تناسب، د مستقیم امر سخت چلند، د نورو له خوا په کارونو کې مداخله، سخت او خشن قوانین او د معاش کموالی) یاد سوي دي، چې زیاتو کسانو د دې پوښتنې چې کوم عوامل مو په دنده کې ناراضه کوي؟ په جواب کې ویلي ول. په څېړنه کې له کتابتوني او میداني مېتود څخه کار اخیستل سوي، چې د کندهار ولایت د خصوصي سکتور له جملې څخه یوازې په تعليمي او تحصيلي ادارو کې د کارمندانو د عدم رضایت عوامل د ۲۰۰ پوښتنلیکونو په جوابولو سره څېړل سوي. د دې څېړنې موخي دا وې چې په خصوصي سکتور کې کارمندانو د عدم رضایت عوامل، پر سازمان باندې د کارمندانو د ناراضیتي اغېزې، د کارمندانو پر کاري مؤثریت او شمیریت باندې اغېزې او پر سازمانی تعهدم باندې د ناراضیتي اغېزې وڅېړل سي، چې تر ډېره حده یادو موخو ته رسېدلي یو.

مهم لغاتونه: خصوصي سکتور، دنده، کارمند، له دندې څخه رضایت

پېژندنه

څرنګه چې ټول سازمانونه (انتفاعي يا غیر انتفاعي) د یو هدف د لاسته راوړلو په موخه رامنځته کېږي او هر سازمان پر دې چې د یادو اهدافو د تحقیق له پاره له مادي او بشري منابعو څخه کار واخلي. بشري منابع د سازمان له حیاتي او کلیدي منابعو څخه ګڼل کېږي. د انساني منابعو له ملتیا پرته د سازمان چارې له ځنډ او ځنډ سره مخ کېږي. خو د نورو منابعو پر خلاف د بشري منابعو ساتل او پالل، تر څو د سازمان د اهدافو په لاسته راوړنو کې مؤثر او مثمر تمام سي، سخت کار دی. ځکه بشري منابع احساسات او اړتیاوي لري. د دوی کارې مؤثریت او مثمریت د ښه او بد احساس له اغېز څخه خالي نه دی. له سازمان څخه ښه احساس او له دندې څخه د کارمندانو رضایت خورا ډېر اهمیت لري. له سازمان او دندې څخه د کارمند د رضایت عوامل پر څلورو ډلو وېشل سوي؛ (فردې عوامل، سازمانې عوامل، کارې چاپېریال او کارې ماهیت) چې هر یو یې د کارمند کار او کارې روحیه اغېزمنوي. کله چې کارمند له دندې او سازمان څخه راضي وي، په کارې برخه کې له ځان څخه وړتیا او نوښت ښوولای سي او ډېر کم د ستړیا او پرېشانی احساس کوي. خو برعکس کله چې کارمند له سازمان او دندې څخه ناراضه وي، هم د ستړیا او پرېشانی احساس کوي او هم یې کار بې نتیجې وي.

افراد تقریباً د ژوند نیمايي وینسه برخه په کار کې تېروي، ځکه څېړونکي دې برخې ته ډېر متوجه دي. له سازمان سره د کارمندانو تعهد او وفاداري له سازمان او دندې څخه د کارمندانو له رضایت سره مستقیمه اړیکه لري. پورته اهمیت ته په کتو سره اړتیا ده چې په سازمانو کې د کارمندانو د عدم رضایت عوامل وڅېړل سي. په دې اړه یوه څېړنه چې (عوامل موثر بر رضایت یا عدم رضایت شغلی کارکنان فاوای نرسا، سال ۱۳۹۰ ل.) تر سرلیک لاندې په ایران کې څېړل سوي ده. دوی له دندې څخه د رضایت مؤثر عوامل پر څلورو ډلو (فردې عوامل، سازمانې عوامل، د کار چاپېریال او د کار محیط) باندې وېشلي دي. یاده څېړنه په دوو پوښتنو (له دندې څخه رضایت او پر هغوی مؤثر عوامل) له (۱۵۱) کسانو څخه پوښتل سوي وو. څرنګه چې دوی د رضایت عوامل څېړلي چې تر ډېره حده زموږ سره نږدې اړیکه لري، دا چې دا څېړنه په ایران کې تر سره سوي چې د ایراني سازمانو کارې محیط، د خلکو ټولنیز، رواني او اقتصادي حالت د افغانستان د سازمانو له کارې محیط سره کاملاً متفاوت دي. ځکه هڅه سوي چې په دې برخه کې د کندهار ولایت د خصوصي سکتور د کارمندانو د عدم رضایت عوامل وڅېړل سي.

د څېړنې پوښتنه

په خصوصي سکتور کې له دندې څخه د کارمندانو د عدم رضایت عوامل څه دي؟

د څېړنې موخې

- په تعلیمي او تحصیلي خصوصي سکتور کې د کارمندانو د عدم رضایت د عواملو معلومول.
- د کارمندانو پر کارې مؤثریت باندې د عدم رضایت تاثیرات روښانه کول.
- د کارمندانو د سازمانې تعهد د له منځه تلو عوامل پېژندل.

د څېړنې اهمیت

له دندې څخه د کارمندانو د رضایت څېړل، تحلیل او له سازمان څخه د کارمندانو د رضایت او عدم رضایت د عواملو څېړل له خورا لوی ارزښت څخه برخمن دي. د دې څېړنې هدف په خصوصي سکتور کې له دندې څخه د کارمندانو د عدم رضایت د عواملو څېړل دي. په سازمان کې کارې مؤثریت او د کارمندانو د تعهد کچه د دندې په رضایت پورې تړلي دي. څومره چې یو کارمند له دندې څخه راضي وي، په هم هغه اندازه یې د سازمان له پاره مؤثریت او مثمریت زیات وي. که چیرې یو کارمند له دندې څخه راضي نه

وي، هم د ستړیا او نا ارامۍ احساس کوي او هم ئې کار بې نتیجې وي او یا کېدای سي د سازمان له پاره د ګټې پر ځای ضرر ورسوي. له دندې څخه د کارمندانو د رضایت او عدم رضایت څکه مهم دئ چې کارمندان د ژوند د وینې برخې نیمه حصه په کاري چاپیریال کې تېروي، نو کله چې یو کارمند په سازمان کې له دندې څخه راضي وي، د خدمت پرېښوولو ته ئې لیاوالتیا کمه وي. ددغه څېړنې پایلې به د ټول خصوصي سکتور له پاره ډیرې اړینې وي ترڅو دوی د خپلو کارمندانو له پاره سالم او د خوښۍ ډک چاپیریال رامنځته کړي ترڅو په کارونو کې ئې مؤثریت رامنځته سي.

د څېړنې مېتودولوژي

دا یوه کمې او کیفې څېړنه ده؛ یعنې د څېړنې دواړه شکلونه په ځان کې رانغاړي چې په کندهار ولایت تقریباً په څلور میاشتو کې ترسره سوې ده. د څېړنې نفوس د کندهار ولایت ټول خصوصي تعلیمي او تحصیلي مرکزونه دي، چې په یادو مرکزونو کې اداري کارمندان لکه، مامور، مدیر، آمر او رئیس زموږ د څېړنې نفوس تشکیلوي، چې له دې جملې څخه ۱۸۴ کسان نارینه او ۱۶ تنه ښځینه کارمندانې وې، چې ۱۵ تنه مامورین، ۵۸ تنه مدیران، ۲۵ تنه آمرین او ۱۲ تنه رئیسان ول. په یاد نفوس کې ۲۰۰ کسانو ته پوښتنلیکونه وپېل سوې دي. پوښتنلیک له ۲۳ پوښتنو څخه جوړ وو، چې ۲۰ پوښتنې ئې تړلې او ۳ پوښتنې ئې خلاصې وې. دا څېړنه تر یو حده کتابتوني او نوره په میداني شکل ترسره سوه، چې معلومات د پوښتپانو په مرسته را جمع سوې او بیا همدغه معلومات د (MS. Excel) په واسطه تحلیل او تجزیه سول.

موږ خپلې موضوع ته په پوره صداقت، رېښتولۍ، صبر، زغم، شوق، رغبت او امانتدارۍ سره ژمن او متعهد یو. همچنان د همکارۍ کوونکي هويت او معلومات کاملاً خوندي او محرم ساتل سوې دي.

خصوصي سکتور

خصوصي سکتور د دولتي سکتور په مقابل کې قرار لري، چې هغو سازمانونو ته ویل کېږي چې بودجه ئې د دولت له لوري نه تمویلېږي، بلکې خپله عایداتي منابع لري.

د دندې علمي تعریف

د یو مشخص هدف له پاره د یو لړ ورته کارونو مجموعې ته دنده یا کار وایي، چې د تر سره کولو په صورت کې شخص ته پیسې ورکول کېږي. کار عبارت دئ؛ له وظایفو، مسؤولیتونو او د عملکرد له عناصرو څخه چې مشخص تعریف لري، د تر سره کېدلو، اندازه گیری او امتیاز ورکړې قابلیت ولري. له پراخ لیدلوري څخه د یو مترادف کار رول چې په کاري محیط کې جسمي او ټولنیز اړخ ولري، شغل بلل کېږي. ډېر کسان خپل ځان د خپلې دندې او یا نقش له مخې خپل ځان پیژني او د خپلې ګټې څخه انګېزه اخلي. (داکتر ناصر میر سپاسی، ۱۳۷۸ ش)

له دندې څخه د رضایت معنی؟

له دندې څخه رضایت په دې مانا چې یو شخص پر داسې یو کار باندي وگوارل سي چې د یادي دندې له ډول، شرایطو، حقوقو او نورو ګټو څخه خوښي ولري او کار ته د ادامې له ورکولو څخه راضي سي. د شخصیت او دندې تر منځ تناسب په دنده کې له رضایت سره ژوره اړیکه لري، چې په راتلونکي کې به ورباندي مفصل بحث وسي.

له دندې څخه رضایت (Job satisfaction) نسبت دندې ته د افرادو پر معنوي، عاطفي او سنجشي غبرگونونو باندي اطلاق کېږي. له دندې څخه د رضایت عوامل پر دوو ډلو وېشل سوې دي، یوه ډله ئې سازمانې عوامل او بله ډله ئې شخصیتي عوامل بلل کېږي. د سازمانې عواملو له جملې څخه به د مکافاتو سیستم، حقوق او امتیازاتو ته اشاره وکړو او د شخصیتي عواملو له ډلې څخه به د


دندي شخصيتي ځانگړنو ته اشاره وکړو. کوم ډول اشخاص په شخصيتي لحاظ کوم کار ته جوړ دي، تر څو يو شخص د خپلو شخصيتي ځانگړنو مطابق پر يوه دنده باندې وگمارل سي. ځيني اشخاص په يوازي توگه کار کول خوښوي، هغوی په گروپي کارونو کې ځان ښه نه سي ثابتولای. برعکس هغه اشخاص په گروپي توگه کارکول خوښوي، لکه برون گرا اشخاص، هغوی چې کله يوازي کړې، په سمه توگه دنده نه سي اجراء کولای. همدارنگه (۱۶) شخصيتي ټيپونه لکه څه رنگه چې مور و لوستل، ټول يو له بل سره متضادي ځانگړني لري. د شخصيت پر هر ټيپ د شخصيت څلور بعدونه د سلني پر اساس را ټول سوي دي. د کوم شخصيتي بعد ونډه چې تر نورو زياته وه، شخصيت هم ډېر هم هغې خوا ته کشوي (زکی، محمدعلي، ۱۳۸۷).

په دنده کې د رضایت مفهوم هم له هغو موضوعاتو څخه دی چې د بشري سرچينو په مدیریت کې ډېر مطرح دی، د کارمندانو په دوامداره پرمختگ او د سازمان په ارتقا کې ډېر رول لري. په دنده کې د رضایت هدف په رواني لحاظ د کاري قوې تقويه کول دي، چې د هغوی پر فزيکي کار او فعالیت باندې مستقيم تاثیر لري. له دندې څخه د رضایت مفهوم هغه وخت تحقق پيدا کوي چې نه يوازي کاري قوه بلکې سازمان هم نسبت کار قوې ته رضایت ولري.

د ډاټا تحليل او موندني


داچې د پوښتنلیک دوهمه برخه د جواب ويونکو ځانگړتياو ته جلا سوې وه تر څو د هغو پوښتنو په مرسته socio-demographic معلومات راټول سي نو پر همدې اساس د لاندې يو شمېر پوښتنو په جواب کې د جواب ويونکو معلومات واضح سوي دي.

لومړۍ پوښتنه: دکاري تجربې اړوند ده، چې د څېړني د (200) کسيزي نمونې څخه (95) کسانو د (5) څخه تر (10) کلونو پوري تجربه ښوولې؛ (61) کسانو د (2) څخه تر (5) کلونو پوري تجربه ښوولې او په پاته کسانو کې (19) پوښتونکو له لس کاله څخه پورته تجربه او (25) کسانو تر (2) کلونو پوري تجربه ښوولې ده. د همدې پوښتنې څخه معلومېږي چې په خصوصي سکتورونو کې تر ډېره حده پوري کافي تجربې لرونکي کسان دنده اجراء کوي. څرنگه چې په لومړي شکل کې تاسو وينئ چې د نمونې زياته برخه تر لسو کلونو کمه کاري تجربه لري، دا ځکه چې په افغانستان بالخصوص په کندهار کې تعليمي او تحصيلي خصوصي سکتور نوی دی او ډېره مخينه نه لري.




(۱) شکل

دوهمه پوښتنه: چي د عمر په اړه سوې، داڅرگنده سوه چي په خصوصي سکتور کي تر ډېره ځوانه بشري قوه دنده اجراء کوي، چي د یادو (200) کسانو له ډلې څخه (83) کسان د (30-25) کاله عمر لري او (64) کسانو د (40-30) کاله عمر درلود او په پاته کسانو کي (16) کسان (40) کلن او (37) پوښتونکي د (20-18) ترمنځ عمر لرونکي ول. د بشري قوې د عمر له اړخه هم خصوصي سکتور ځوان دی.




شکل (۲)

درېيمه پوښتنه: د عوايدو په اړه سوې ده، چي زموږ د نمونې (90) کسانو خپل مياشتني عايد د لس څخه تر شل زره افغانيو پوري ښوولی دی. (78) کسانو خپل عايد د (5) زرو څخه تر (10) زرو افغانيو پوري یاد کړی، (32) کسانو خپل مياشتني عايد تر (20) زره زيات ښوولی او پاته لسو کسانو بيا د خپل مياشتني عايد کچه (40) زره افغانی ښوولې ده. له پورته ارقامو څخه څرگندېږي چي په خصوصي سکتور کي د کارمندانو مياشتني امتياز کم او د دوی د مصارفو سره تناسب نه جوړوي.




شکل (۳)

څلورمه پوښتنه: د جنسیت اړوند ده، چې زموږ د نمونې لویه برخه نارینه جوړوي، چې د سلني پر اساس (90) سلنه وگړي ئې نارینه او پاته لس سلنه ئې ښځي وې، چې دې ارقامو ته په کتو سره ویلای سو چې په خصوصي سکتور کې د ښځینه کارمندانو شمېر ډیر کم دی.




شکل (۴)

پنځمه پوښتنه: د مدني حالت اړوند ده، چې د نمونې (108) کسان متاهل او باقي (92) کسان ئې مجرد دي. د دوهمې پوښتنې د ارقامو له مخې چې زموږ د نمونې ټول گډونوال تر (25) کلونو او یا له (25) کلونو څخه ئې عمر ونه لوړ دي، خو بیا هم زموږ اکثریت ځوانان مجرد دي، د دې دلیل د میاشتنې عاید د کچې تیتوالی دی.




شکل (۵)

شپږمه پوښتنه: د زده کړو اړوند ده، چې د ټاکل سوي نمونې څخه (111) کسان ئې لیسانس (19) کسان ئې ماسټران او (70) کسان ئې بکلور او مافوق بکلور دي، چې د همدې ارقامو څخه مالومېږي چې د خصوصي سکتور بشري منابع د لوړو زده کړو لرونکي کسان دي.



شکل (۶)


اوومه پوښتنه: په سازمان کې د موقف اړوند ده، چې د نمونې (105) کسان مامورین، (58) کسان مدیران (25) کسان آمرین او (12) ئې رئیسان دي.



شکل (۷)


په پوښتنلیک کې درېیمه برخه هغو پوښتنو ته ځانگړې سوې وه چې د کارمندانو د رضایت یا نارضايتي په اړه جوابونه ترلاسه سي. په دغه برخه کې ۱۳ تړلي او ۳ خلاصې پوښتنې شاملې وې چې د هغو پوښتنو د جوابونو تحلیلي بڼه په لاندې ډول ښودل سوې ده.

اتمه پوښتنه: په سازمان کې د کارمندانو له دندې څخه رضایت پوښتل سوې، د رضایت کچه ئې د سلني پر اساس ښوول سوې، چې زموږ د (200) کسيزي نمونې څخه (42) کسان تر ټولو لږ (25 سلنه) له سازمان څخه راضي ول، (88) کسان (50) سلنه، (59) کسان (75) سلنه او یوازي (11) کسانو سل سلنه پوره له سازمان څخه رضایت ښوولې وو. نو د دې ارقامو پر اساس موږ ویلای سو چې د خصوصي سکتور لویه برخه له سازمان څخه ناراضه ده، چې د نه رضایت عوامل به په راتلونکو پوښتنو کې جواب سي.




(۸) شکل

نهمه پوښتنه: د معاش څخه درضايت اړوند ده، چي د نمونې تر ټولو زياته اندازه (90 کسان) فقط (25) سلنه رضایت لري، (54) کسان 50 سلنه رضایت نښي، 45 کسان 75 سلنه او يوازي (11) کسانو (100) سلنه رضایت ښوولي دي. پر دې اساس مور ويلي سو چي د خصوصي سکتور کارمندان له خپل معاش ناراضه او د دوی ضروريات نه سي پوره کولای.




(۹) شکل

لسمه پوښتنه: د معاش د کم معاش د اغېز په اړه سوې، چي د همدې پوښتني په جواب کي د نمونې (118) کسانو ويلي چي د معاش کموالی ئې (75) سلنه کار اغېزمنوي. د دې ارقامو څخه مالومېږي چي د معاش کموالی د کارمندانو د عدم رضایت له عمده عواملو څخه گڼل کېږي.




شکل (۱۰)

یولسمه پوښتنه: په دنده کې د ناراضه کوونکو عواملو اړوند ده، چې تر ټولو ډیر (178) کسانو د معاش کموالی ښودلی دی، ورپسې (161) کسانو سخت قوانین، (157) کسانو وظیفوي تداخل او (113) کسانو د مستقیم امر چلند ناراضه کوونکي عوامل گڼلي ول. د دې پوښتنې له جوابونو داسې معلومېږي چې په خصوصي سکتور کې هم کارمندانو له خپل میاشتنی امتیاز څخه نه دي راضي او د دوی ضرورتونه نه سي رفع کولای.




شکل (۱۱)

دولسمه پوښتنه: په سازمان کې د صلاحیت او مسؤولیت د تناسب په اړه سوې ده، چې له جواب ویونکو څخه (84) کسانو ویلي ول چې د دوی په دنده کې د صلاحیت او مسؤولیت مساواتو او تناسب ته لږ توجه کېږي. څرنگه چې د صلاحیت او مسؤولیت تر منځ تناسب په دنده کې د کارمند د رضایت سبب کېږي، نو په خصوصي سکتور کې د کارمندانو د صلاحیت او مسؤولیت تر منځ عدم تناسب د کارمندانو د ناراضیتې سبب سوی دی.




شکل (۱۲)

ډیالرسمه پوښتنه: په تصمیم نیونه کې د ازادۍ په اړه سوې ده چې د جواب ویونکو څخه (105) کسانو ویلي چې فقط (50) فیصده ازادې لري، (48) کسان (25) فیصده او پاته کسان د (75) سلني څخه تر سل سلني پورې ازادې لري. څرنگه چې د دې پوښتنې ارقام دا روښانه کوي چې زیاتو کسانو ویلي چې په تصمیم نیونه کې کمه ازادې ورکول کېږي، نو ویلای سو چې د تصمیم نیونې په برخه کې د کارمندانو کمه ازادې د کارمندانو د عدم رضایت له عمده دلایلو څخه ده.




شکل (۱۳)

څوارلسمه پوښتنه: د سازمان د قوانینو څخه د رضایت په موخه سوې ده، چې په جواب کې ئې تر ټولو زیاتو (103) کسانو ویلي چې د سازمان له قوانینو څخه فقط (50) سلنه راضي دي، (40) کسانو ویلي چې (25) سلنه او د نمونې پاته کسانو له (75) څخه تر (100) سلنه پورې د سازمان له قوانینو څخه رضایت ښودلی دی.




شکل (۱۴)

پنځلسمه پوښتنه: د نورو له خوا د کارمندانو په دنده کې د مداخلې په اړه سوې چې د همدې پوښتنې په جواب کې (135) کسانو چې د جواب ویونکو (67.5) سلنه ئې جوړوله په هو سره جواب کړې ده. د دې ارقامو څخه معلومېږي چې په خصوصي سکتور کې د وظیفوي تداخل کچه لوړه ده، چې دا هم د کارمندانو د عدم رضایت له عمده عواملو څخه گڼل کېږي، ځکه چې د انسان فطرت له ازادۍ سره جوړ دی.




شکل (۱۵)

شپاړلسمه پوښتنه: د وظیفوي مداخلې څخه د کارمندانو د نه رضایت کچه مالومولو په اړه سوې ده، چې د همدې پوښتنې په جواب کې (90) کسانو سل سلنه نارضايت ښوولی، (65) کسانو (75) سلنه او پاته کسانو له (25) او (50) فیصده پوري نارضايت ښوولی دی. د همدې جوابونو څخه څرگندېږي چې په سازمان کې باید دندې په روښانه توگه ډیزاین سي، چې د وظیفوي تداخل مخه ونیسي.




شکل (۱۶)

اوولسمه پوښتنه: د مستقیم آمر له چلند څخه د رضایت په پار سوې ده، چې (88) کسانو (50) سلنه، (25) کسانو (25) سلنه، (52) کسانو (75) سلنه او (35) کسانو (100) سلنه رضایت ښوولی دی، چې د همدې پوښتنې له جوابونو څخه دا څرگندېږي چې په خصوصي سکتور کې د مستقیم آمرینو له چلند څخه کارمندان ناراضه دي.




شکل (۱۷)

اتلسمه پوښتنه: د دندې د خونديتوب په اړه ده، چې په جواب کې (106) کسانو د خپلې دندې خونديتوب (50) سلنه، (44) کسانو (25) سلنه خونديتوب (33) کسانو (75) سلنه او پاته (17) کسانو تر (100) سلني خونديتوب پورې یاد کړی وو، چې د همدې پوښتنې له جوابونو څخه څرگندېږي چې په خصوصي سکتور کې کارمندان د خپلې دندې د خونديتوب په اړه کم باور لري.




شکل (۱۸)

نولسمه پوښتنه: د مکافاتو اړوند ده، چې د خصوصي سکتور د کارمندانو له مشخصي نمونې څخه (123) کسانو ویلي چې د دوی په سازمان کې هیڅ مکافات شتون نه لري، فقط (77) کسانو ویلي چې په سازمان کې ئې مکافات سته، مگر عادلانه نه دي، چې له همدې څخه څرگندېږي چې خصوصي سکتور د کارمندانو د مکافاتو او ترفیعاتو له پاره مناسبه طرحه نه لري، ترڅو د کارمندانو د رضایت سبب وگرځي.




شکل (۱۹)

شللمه پوښتنه: د مکافاتو د اغېز په اړه سوې، چې (112) کسانو ویلي چې مکافات ئې پر کار (100) سلنه تاثیر لري، (60) کسانو ویلي چې مکافات ئې پر کار (75) سلنه تاثیر لري او پاته کسانو د (50) څخه تر (25) سلني پوري تاثیر ښوولی دی، چې د همدې څخه دا څرگندېږي چې مکافات په سازمان کې د کاري مؤثریت تر ټولو ښه وسیله ده.




شکل (۲۰)

یوویشتمه پوښتنه: خلاصه پوښتنه ده چې په سازمان کې د هغه عواملو په اړه چې د کارمندانو د نارضايتۍ سبب کېږي، سوې ده. د دې پوښتنې په جواب کې تر ټولو زیاتو (114) کسانو کم معاش په سازمان کې د کارمندانو د نارضايتۍ سبب یاد کړی وو. ورپسې په کارونو کې د نورو له خوا مداخله، دریم په دنده کې نه خونديتوب او اخیرې ئې د کاغذپراني زیاتوالی په سازمان کې د کارمندانو د عدم رضایت له عواملو څخه یاد کړی ول.




شکل (۲۱)

دوه ویشتمه خلاصه پوښتنه: په سازمان کې د عدم رضایت د اغېزو اړوند ده. د دې پوښتنې په جواب کې ټولې هغه اغېزې چې د کارمند د عدم رضایت پر سبب کېږي، رامنځته کېږي. ښوول سوې چې لاندې په گراف کې مالومېږي.



شکل (۲۲)

وړوستی درويشتمه پوښتنه: د کارمندانو د رضایت د رامنځته کېدو په اړه سوې، چي د دوی په نظر په سازمان کي څه کول په کار دي، چي له سازمان څخه د کارمندانو رضایت رامنځته سي؟ چي په لاندې چارټ کي ئې جوابونه ليدلای سي. په هغو عواملو کي چي د کارمندانو د رضایت سبب کيږي، ډيرو (120) کسانو لوړ معاش (110) کسانو مکافات (90) کسانو صلاحیت او (80) کسانو په سازمان کي د عدل يادونه کړې وه.



شکل (۲۳)

پایله

ټول سازمانونه (انتفاعي/غیر انتفاعي) د خاصو اهدافو د تحقیق په منظور رامنځته کېږي. هڅه کېږي چې یادو اهدافو ته ځان ورسوي او د اهدافو په تحقیق کې د سازمانونو تر ټولو حیاتي برخه، بشري منابع ده. ځکه د بشري منابعو د تحریک، هڅونې، مسلكیت او پوهې ته ځانګړې توجه کېږي. په سازمانونو کې د کارمندانو رضایت او عدم رضایت د کاري مؤثریت د ډېرېدو تر ټولو عمده اسباب دي. ځکه مو د کندهار د خصوصي سکتور دې ستونزې ته توجه واوښته، چې ولې اکثریت ځوانان د خصوصي سکتور په لمن کې دوامداره دنده نه تر سره کوي. د هر خصوصي سکتور له کارمند څخه چې د دندې د سابقې پوښتنه وکړې، په جواب کې به د یوه، دوو یا درو کلو یادونه وکړي. مخکې له ده څخه هم په لسګونو نور کارمندان د ده په موقف کې تېر سوي او له سازمان څخه پردي سوي، چې دا حالت په خصوصي سکتور کې د کارمندانو په نارضايتی دلالت کوي. ځکه مو وغوښتل چې دې (د کندهار په خصوصي سکتور کې د کارمندانو د عدم رضایت عوامل څه دي؟) پوښتنې ته جواب پیدا کړو. په همدې موخه مو د کندهار د خصوصي سکتور په تعلیمي او تحصیلي ادارو کې له دوه سوه کسانو څخه سمپل وټاکل او پر دوی باندي مو څېړنه تر سره کړه، چې د څېړنې په پایله کې موږ ویلای سو چې د کندهار د خصوصي سکتور اکثریت کارمندان له خپلې دنده ناراضه دي. له یادي نمونې څخه د پوښتنپاڼې په مرسته چې (23) پوښتنې ئې لرلې، جوابونه مو تر لاسه کړي، اتمه پوښتنه چې له سازمان څخه د کارمندانو د رضایت په اړه سوې چې (130) کسانو له (25) څخه تر (50) سلنې پورې رضایت ښوولی وو. یوولسمه پوښتنه چې د ناراضه کونکو عواملو په اړه سوې (178) کسانو ټیټ معاش، (161) کسانو سخت قوانین او (157) کسانو وظیفوي مداخله یاده کړې وه. (20، 21، 22) خلاصې پوښتنې وې، چې د کارمندانو څخه د دوی په نظر ناراضه کونکي عوامل پوښتل سوي، چې ډیرو کسانو کم معاش، وظیفوي مداخله، د دندې نه خونديتوب او زیاته کاغذ پراني ښوولې وه.

د دې څېړنې په پای کې موږ خپلې پوښتنې ته جواب تر لاسه کړ، چې په کندهار کې د خصوصي سکتور د کارمندانو د عدم رضایت د عواملو په اړه وه، چې تر ډېره حده مو هغه عوامل په گوته او تحلیل کړل چې تر ټولو ناراضه کونکي عوامل چې دوی ئې یادونه کړې وه او یا د څېړنې د اهدافو د تحقیق په موخه ئې موږ باید تر لاسه کړو، هغه (کم او نامناسب معاش، د دندې نه خونديتوب، زیاته کاغذپراني، د صلاحیت او مسؤلیت نه مساوات، وظیفوي مداخلې، سخت قوانین، د مستقیم آمر نامناسب چلند او داسې نورو) څخه عبارت دي. هغه اهداف چې موږ ئې باید له دې څېړنې څخه تر لاسه کړي وای په ښه توګه تر لاسه سوي دي. د هغوی له جملې څخه یو د کارمندانو پر کاري مؤثریت باندي د هغوی د عدم رضایت اغیزې مالومول و، چې د نمونې څخه پوښتل سوي و او هغوی د یادي پوښتنې په جواب کې ویلي چې د کارمندانو عدم رضایت د سازمان د پرمختګ خنډ ګرځي او په چارو کې وروسته والی راځي، همدارنګه په سازمان کې د بې باورۍ د رامنځته کېدو سبب کېږي؛ کله چې کارمندان پر سازمان باندي بې باوره سي، د کارمندانو د سازمانی تعهد د لمنځه تلو سبب کېږي، چې که کارمندان له سازمان سره تعهد وه نه لري، سازمان نه سي کولای چې پرمختګ وکړي او داسې حالت رامنځته کېږي چې په هغه کې کارمندان یو په بل پسې دنده ترک کوي.

په افغانستان کې د څېړنو او څېړونکو پر وړاندي ډول ډول ستونزې سته، چې د معلوماتو راټولول سختوي، ځکه د څېړنو په اړه عامه پوهاوی نسته او خلک څېړنو ته په لوی ارزښت نه دي قایل. همدا وجه ده چې خلک له څېړونکو سره د معلوماتو په ورکولو کې مرسته نه کوي. ډېر وخت دقیق او کره معلومات هم پټوي، چې دا د څېړونکي له پاره یو بل چلینج دی چې څه ډول له خلکو څخه دقیق او مؤثق معلومات تر لاسه کړي.

مأخذونه

- رابنس، ستیفن، (1386). تیوری سازمان. ترجمه سید مهدی الوانی، حسن دانایی فرد، تهران: انتشارات صفار-اشراقی
- توسلی، غلام عباس (1375). جامعه شناسی کاروشغل. تهران: سمت.
- محمد زاده، عباس و مروزان، آرمن (1375). رفتار سازمانی نگرش اقتصادی. تهران: انتشارت دانشگاه علامه ای تباه تباھی.
- بزنجان، ډاکټر برزو فرهید او ډاکټر موسی مهدوی او مصیب عباسی (1390) (عوامل مؤثر بر رضایت یا عدم رضایت شغلی کارکنان فاوای نرسا): انتشارات
- زکی، محمدعلی، (1387) بررسی تحقیقات رضایت شغلی در ایران، نشر در فصلنامه پژوهش مدیریت منابع انسانی جامع حسین، سال اول، شماره (1).
- سیاسی، ډاکټر ناصر میر، (1378 ش.)، تناسب نوع شخصیت و نوع شغل، چاپ اول، ایران، تهران.

<http://www.zoomit.ir>

<http://ravanshenasionline.persianblog.ir>

Factors of Employee Dissatisfaction in Kandahar Private Education Sector

By Anwari, Salami and Aryan

Lecturers

Abstract

Human resources are the most vital part of the organization. Organizations are now trying to find out how to increase the effectiveness of human resources and make the most of it. The increase in the effectiveness of the human force depends on the satisfaction and dissatisfaction, as in this study, most of the factors are mentioned which causes dissatisfaction in the private education sector in Kandahar. It has been studied that the most important ones (the inequality between the authority and responsibility given to employees in the organization, the harsh behavior of the direct officer, interference in the work of others, strict and harsh laws and lack of salaries) have been mentioned. Many people are dissatisfied with the question of what factors make you fit in your job? This research is done based on library and field methods. Data is collected through 200 questionnaires which were distributed to private educational center. The purpose of this study was to investigate the factors of dissatisfaction among employees in the private sector, the impact of employee dissatisfaction on the organization, the impact on the effectiveness and effectiveness of employees' work, and the dissatisfaction with organizational commitment, which we have achieved to a large extent.

Keywords: Private sector, job, employee, Job satisfaction